

देश-विदेश और आपके शहर की खबरें।

**श्रमसाधना शिवपुरी
श्रमसाधना ग्वालियर
एवं
श्रमसाधना साप्ताहिक
पढ़ने के लिए
लॉगइन करें।**

www.shramsadhna.com

श्रमसाधना

जिले का सर्वप्रथम दैनिक प्रातःकालीन

अंक: 55
शिवपुरी, शनिवार-1 जून 2019
संवत् 2076
पृष्ठ 12, मूल्य 1 रुपया

44
वर्ष

भोजपुरी एक्टर चिंतू और साउथ की एक्ट्रेस पावनी की यह तस्वीर हुई वायरल

12



सार समाचार

घूसकांड के आरोपों की जांच 4 महीने में पूरा करे सीबीआई

नई दिल्ली। दिल्ली हाईकोर्ट ने राकेश अस्थाना और डीएसपी देवेन्द्र कुमार के खिलाफ घूस कांड के आरोपों की जांच पूरा करने के लिए सीबीआई को चार महीने और समय दिया है। दरअसल, सीबीआई ने घूसखोरी कांड में जांच पूरा करने के लिए 6 महीने की और मोहलत मांगी थी। इससे पहले दिल्ली हाईकोर्ट ने रिश्तत के आरोपों पर राकेश अस्थाना के खिलाफ दर्ज एफआईआर रद्द करने से इंकार कर दिया था। जस्टिस नाजमी वजीरी ने सीबीआई के डिट्टी एसपी देवेन्द्र कुमार और कथित बिचौलिये मनोज प्रसाद के खिलाफ दर्ज एफआईआर रद्द करने से भी इंकार कर दिया था। हाईकोर्ट ने यह फैसला अस्थाना, कुमार और प्रसाद की याचिकाओं पर सुनाया था।

शोपियां एनकाउंटर में 2 आतंकी ढेर, फायरिंग रुकी, पत्थरबाजी चालू


नई दिल्ली। जम्मू कश्मीर के शोपियां में सुरक्षाबलों और आतंकीयों के बीच मुठभेड़ की खबर है। अभी तक की ताजा जानकारी के मुताबिक ये मुठभेड़ शोपियां जिले के दरगद सुगन इलाके में हुई है। ताजा जानकारी के मुताबिक अभी तक इस मुठभेड़ में 2 आतंकी ढेर किया जा चुका है। मारे गए आतंकी के पास से हथियार और गोला बारूद बरामद किया गया है। इस मुठभेड़ में एक जवान के घायल होने की सूचना है। फिलहाल दोनों तरफ से फायरिंग रुक गई है, सर्च ऑपरेशन जारी है। जम्मू कश्मीर के बारामूला जिले के सोपोर इलाके में गुरुवार को सुरक्षा बलों के साथ मुठभेड़ में 2 आतंकी मारे गए हैं। पुलिस ने यह जानकारी दी है। पुलिस के एक प्रवक्ता ने बताया, सुरक्षा बलों ने विश्वसनीय जानकारी के आधार पर सोपोर के डांगरपुरा इलाके में घेराबंदी कर तलाशी अभियान चलाया गया।

एनडीए-2 में मंत्रियों की औसत उम्र 59 साल, यूपीए-2 की तुलना में 6 साल कम, हरसिमरत सबसे अमीर

पिछली मोदी सरकार में मंत्रियों की औसत उम्र 60 साल थी

नई दिल्ली। मोदी सरकार के नए मंत्रिमंडल की औसत उम्र 59 साल है। यह यूपीए-2 की तुलना में 6 साल कम है। नई सरकार में सबसे युवा मंत्री स्मृति ईरानी हैं। इनकी उम्र 43 साल है। वहीं, सबसे उम्रदराज मंत्री रामविलास पासवान हैं जो 72 साल के हैं। पासवान को छोड़कर सभी मंत्री आजादी के बाद जन्मे हैं। नई सरकार में 9 मंत्री ऐसे भी हैं जो पहली बार लोकसभा चुनाव जीतकर आए हैं। मोदी की नई टीम में सबसे चौकाने वाला नाम पूर्व विदेश सचिव एस. जयशंकर का है।

मोदी कैबिनेट के 58 में से 57 मंत्रियों (एस जयशंकर की संपत्ति ज्ञात नहीं) की कुल संपत्ति 827 करोड़ रुपए है। यानी औसतन एक मंत्री के पास 14.5 करोड़ की संपत्ति है। इन 57 मंत्रियों में से 51 यानी 90% करोड़पति हैं। बटिंडा से सांसद हरसिमरत कौर बादल सबसे अमीर मंत्री हैं। उनके पास 217 करोड़ रुपए की संपत्ति है। सबसे कम संपत्ति



ओडिशा के बालासोर से पहली बार जीतकर आए प्रतापचंद्र सारंगी की है। उनके पास 13 लाख रुपए की संपत्ति है। पिछली एनडीए सरकार में 9 महिला मंत्री थीं। इस बार 6 महिलाओं को मंत्री बनाया गया। सुषमा स्वराज और उमा भारती को इस बार मंत्री नहीं बनाया गया, जबकि कृष्णा राज को टिकट नहीं दिया गया था। इस बार पश्चिम बंगाल की रायगंज सीट से जीतकर आई देवश्री

चौधरी और छत्तीसगढ़ की सरगुजा सीट पर चुनी गई रेणुका सिंह सरला को मंत्री बनाया गया है। इन दोनों ने ही पहली बार लोकसभा चुनाव लड़ा और जीता। कैबिनेट में 45 मंत्री लोकसभा और 11 मंत्री राज्यसभा से हैं। 12 मंत्री ऐसे हैं जो फिलहाल न लोकसभा के सदस्य हैं और न ही राज्यसभा सदस्य। इनमें पहला नाम रामविलास पासवान हैं और दूसरा नाम पूर्व विदेश सचिव एस जयशंकर का है। लोकसभा और

नई कैबिनेट में 5 पूर्व प्रशासनिक अधिकारी

नई कैबिनेट में 9 मंत्री उद्योगपति या बिजनसमैन हैं। 7 मंत्री पेशे से वकील और 5 मंत्री प्रशासनिक सेवा में रह चुके हैं। इनमें दो विदेश सेवा से रिटायर्ड अफसर और तीन आईएएस अफसर शामिल हैं। 3 मंत्री कला जगत से हैं। इनमें लेखक और कवि रहे उत्तराखंड के पूर्व मुख्यमंत्री रमेश पोखरियाल निशंक, टीवी एक्ट्रेस स्मृति ईरानी और गायक बाबुल सुप्रियो शामिल हैं। कैबिनेट में दो डॉक्टर भी हैं। जम्मू-कश्मीर के उधमपुर सीट से डॉ. जितेन्द्र सिंह और दिल्ली के चादनी चौक सीट से जीते डॉ. हर्षवर्धन सिंह को मंत्री बनाया गया है। कैबिनेट में एक चार्टर्ड अकाउंटेंट पीयूष गोयल, पूर्व सेना प्रमुख वीके सिंह भी हैं। ज्यादातर मंत्रियों का पेशा राजनीति, कृषि या समाजसेवा है। कुल मिलाकर मोदी की नई कैबिनेट में 5 डॉक्टर, 16 पोस्ट ग्रेजुएट और 28 ग्रेजुएट मंत्री हैं। 6 मंत्री 12वीं पास और 2 मंत्री 10वीं पास हैं।

राज्यसभा से मंत्रियों का अनुपात लगभग 1:4 है। मोदी सरकार के पहले कार्यकाल और यूपीए सरकार के दूसरे कार्यकाल में भी संसद के दोनों सदनों से मंत्रियों का अनुपात नई मोदी कैबिनेट के बराबर ही था। एनडीए-1 की 71 मंत्रियों की अंतिम कैबिनेट में लोकसभा से 56 और राज्यसभा से 15 मंत्री थे। वहीं यूपीए-2 में लोकसभा से 57 मंत्री और राज्यसभा से 14 मंत्री थे। कैबिनेट में 5 पूर्व मुख्यमंत्री,

पिछली बार चार थे। एनडीए-2 की कैबिनेट में इस बार 5 पूर्व मुख्यमंत्रियों को जगह मिली है, जबकि पिछली बार चार पूर्व मुख्यमंत्री थे। नई सरकार में गुजरात के पूर्व मुख्यमंत्री नरेंद्र मोदी, उत्तर प्रदेश के पूर्व मुख्यमंत्री राजनाथ सिंह, कर्नाटक के पूर्व मुख्यमंत्री डीवी सदानंद गौड़ा, उत्तराखंड के पूर्व मुख्यमंत्री रमेश पोखरियाल निशंक और झारखंड के पूर्व मुख्यमंत्री अर्जुन मुंडा को शामिल किया गया है।

दहेज के लिए प्रताड़ित कर रहे थे सुसरालीजन, बहू ने दर्ज कराया मामला

शिवपुरी। पिछोर के संकट मोचन कॉलोनी में रहने वाली एक महिला ने अपने पति सहित सास, ससुर और देवर के खिलाफ दहेज प्रताड़ना का मामला दर्ज कराया है। आरोपी पीड़िता को पिछले तीन वर्षों से प्रताड़ित कर रहे थे और उसकी आए दिन मारपीट करते थे। बीते रोज आरोपियों ने उसे मारपीट कर घर से निकाल दिया जिससे वह अपने पिता के घर आई और आरोपियों के खिलाफ प्रकरण पंजीबद्ध करा दिया। पुलिस ने इस मामले में चार आरोपियों के खिलाफ भादवि की धारा 498ए, 323, 294, 34 के तहत कायमी कर ली है।

जानकारी के अनुसार आरती वैस निवासी संकट मोचन कॉलोनी पिछोर का विवाह ग्वालियर के शिवशक्ति पुरम 13 बटालियन सिंकरदर पंपू में महेंद्र वैस के साथ हुआ था। उस समय आरती के पिता ने अपनी हैसियत अनुसार पुत्री को दान दहेज देकर विदा किया था, लेकिन आरती का पति महेंद्र वैस, ससुर मोहन वैस, सास पदमा वैस और देवर शरद वैस उसके पिता द्वारा दिए गए दहेज से संतुष्ट नहीं थे और वह आए दिन आरती को प्रताड़ित करते रहते। यह सिलसिला पिछले तीन वर्षों से लगातार चल रहा था और

पीड़िता आरोपियों की प्रताड़ना को झेल रही थी। बीते रोज आरोपियों ने आरती की मारपीट की और उसे घर से यह कहकर भगा दिया कि जब तक वह दहेज नहीं लाएगी तब तक घर में प्रवेश न करे। आरोपियों के घर से भगाने के बाद वह पिता के घर पिछोर पहुंची जहां पीड़िता के पिता ने आरोपियों से अनुनय विनय किया, लेकिन आरोपी बिना दहेज के उसे स्वीकार करने को तैयार नहीं थे। जिससे पीड़िता ने आरोपियों को सबक सिखाने की ठान ली और थाने पहुंचकर उनके खिलाफ रिपोर्ट दर्ज करा दी।

9 वर्षीय बालिका के साथ दुष्कर्म, घटना के 6 घंटे बाद दर्ज हुआ मामला

शिवपुरी। सीहोर थाना क्षेत्र के ग्राम कांकर में एक मुस्लिम युवक ने 9 वर्षीय बालिका के साथ दुष्कर्म की घटना कारित कर दी। जिससे बालिका की हालत खराब हो गई और घटना की जानकारी जब पुलिस को लगी तो पुलिस ने मामले में कोई तत्परता नहीं दिखाई और परिजनों की शिकायत के बाद भी पुलिस ने मामला दर्ज नहीं किया। बाद में जब परिजनों ने पुलिस के खिलाफ मोर्चा खोला तो पुलिस ने घटना के 6 घंटे बाद आरोपी के खिलाफ मामला दर्ज किया और रात्रि में बालिका को मेडिकल जांच के लिए शिवपुरी लाया गया जहां पीड़िता के पिता ने पुलिस पर असुनवाई के आरोप लगाए। जानकारी के अनुसार 9 वर्षीय बालिका को आरोपी जब्बा मुसलमान निवासी कांकर अपने साथ बहला फुसलाकर ले आया और उसे गांव में स्थित पण्डित के गोडा में बने एक कमरे में ले गया जहां आरोपी ने बालिका के साथ दुष्कर्म कर दिया। इस घटना से बालिका के गुसांग में चोट आ गई और उसके यहां रक्तस्राव होने लगा। घटना के बाद आरोपी बालिका को मौके पर छोड़कर भाग गया।

खुशखबरी: उज्ज्वला योजन के तहत मिलेगा कनेक्शन

फूस का घर, आने-जाने के लिए साईकिल और पेंशन की राशि गरीबों को देने वाले सारंगी बने मंत्री

नई दिल्ली। प्रधानमंत्री के तौर पर नरेंद्र मोदी दूसरी बार शपथ ले चुके हैं। राष्ट्रपति रामनाथ कोविंद ने राष्ट्रपति भवन के प्रांगण में एक भव्य समारोह में मोदी व उनके मंत्रिमंडल के 57 सदस्यों को पद और गोपनीयता की शपथ दिलाई। इन सबके बीच जिस नाम की सबसे ज्यादा चर्चा है, वह हैं ओडिशा के बालासोर संसदीय सीट चुने गए सांसद प्रताप चंद्र सारंगी।

फूस का घर, आने जाने के लिए साईकिल और पेंशन की राशि को गरीब बच्चों के लिए दे देना। मोदी मंत्रिमंडल में शामिल हुए ओडिशा के सांसद प्रताप सारंगी को अपनी इसी सादगी के लिए जाना जाता है। अब 64 साल के हो चुके प्रताप सारंगी ने कभी साधु बनना चाहा था और वह एकांत जीवन बिताना चाहते थे लेकिन उनका समाज के प्रति



समर्पण और जनसेवा का भाव उनको मोदी मंत्रिमंडल में ले आया। सारंगी कई सालों से समाजसेवा में लगे हैं। उन्होंने शादी भी नहीं की है। वह

रामकृष्ण मठ में साधु बनना चाहते थे। इसके लिए वह कई बार मठ भी गए थे, लेकिन जब मठ वालों को पता लगा कि उनके पिता नहीं हैं और उनकी मां अकेली हैं, तो मठ वालों ने उन्हें मां की सेवा करने को कहा। पिछले साल उनकी मां का देहांत हुआ है। सारंगी लंबे समय तक आरएसएस से जुड़े रहे हैं और इस बार के लोकसभा चुनाव में

उन्होंने बालासोर संसदीय सीट से बीजद प्रत्याशी रबींद्र कुमार जेना को 12,956 मतों से हरा दिया। सारंगी ने जिस अंदाज में चुनाव लड़ा, वह भी बिल्कुल अलग था। जहां, दूसरे उम्मीदवार बड़ी-बड़ी गाड़ियों में बैठकर चुनावी कैम्पेन कर रहे थे, वहीं सारंगी ऑटोरिक्षा रैली करते थे। वह साईकिल से कैम्पेन करने निकल पड़ते थे।

फिल्मी कोना

उरी और बाला के बाद यामी गौतम का नया दांव, हाथ लगी यह बड़ी फिल्म!



साल की शुरुआत में ब्लॉक बस्टर फिल्म उरी से बॉक्स ऑफिस पर छा जाने वाली एक्ट्रेस यामी गौतम की ओर से इन दिनों लगातार अच्छी खबरें सामने आ रही हैं। बीते दिनों यामी ने आयुष्मान खुराना के साथ फिल्म बाला शुरू की तो वहीं अब उनके हाथ एक और बड़ी फिल्म लग चुकी है। फिल्म बाला में यामी गौतम के साथ आयुष्मान खुराना और भूमि पेडनेकर भी नजर आने वाले हैं। लेकिन इसी बीच यामी गौतम को एक और बड़ी फिल्म मिल गई है। मेकर्स ने इसका आज आधिकारिक रूप से ऐलान भी कर दिया है। ट्रेड एनालिस्ट तरुण आदर्श ने इस खबर को सोशल मीडिया पर शेयर किया है। यामी को महान निर्देशक अजीज गिर्जा के बेटे हारुन की फिल्म में मौका मिल चुका है। इस फिल्म में यामी गौतम गुड न्यूज स्टार दिलजीत दोसांज़ के साथ दिखाई देने वाली हैं। हारुन इससे पहले अपने पापा निर्देशक अजीज गिर्जा की राजू बन गया जेंटलमैन, यस बॉस और पहली जैसी फिल्मों में बतौर असिस्टेंट डायरेक्टर काम कर चुके हैं। हालांकि अभी तक इस फिल्म का नाम फाइनल नहीं किया गया है। इस फिल्म को रमेश तोरानी प्रोड्यूस करने वाले हैं। फिल्म की लिफ्ट को तैयार किया है विभा सिंह और अरशद सैयद ने।

भोजपुरी एक्टर चिंटू और साउथ की एक्ट्रेस पावनी की यह तस्वीर हुई वायरल



भोजपुरी फिल्मों के सुपरस्टार प्रदीप पांडेय चिंटू के प्यार में तो कई हीरोइन पागल हो चुकी हैं, लेकिन लगता है अब साउथ फिल्मों की हीरोइन पावनी का दिल भी चिंटू पर आ चुका है। जी हाँ, इन दिनों चिंटू और पावनी की एक तस्वीर सोशल मीडिया पर तेजी से वायरल हो रही है। मुंबई के एक गार्डन में दोनों को एक साथ देखा गया है, जहाँ पर वे मीडिया के कैमरा से बच नहीं पाईं। आप लोग सोच रहे होंगे की सही में पावनी प्यार में पागल हो गई हैं चिंटू के प्यार में, तो आपको बता दें ऐसा कुछ नहीं है। दरअसल, यह तस्वीर चिंटू की आने वाली भोजपुरी फिल्म नायक की है जो एक गाने का दृश्य है। फिल्म में पावनी और चिंटू की जोड़ी बहुत खूबसूरत लग रही है। यह फिल्म 21 जून को पूरे भारत में एक साथ 250 सिनेमाघरों में रिलीज होगी। इस फिल्म का निर्माण रोपीश्री मूवीज के बैनर तले किया गया है, जिसके निर्माता-निर्देशक रमना मोगली हैं।

जल उपभोक्ता संस्थाओं के निर्वाचन को पूरी गंभीरता के साथ लें

जल उपभोक्ता संस्थाओं के निर्वाचन की तैयारियों की समीक्षा

शिवपुरी (ब्यूरो)। अपर कलेक्टर श्री आर.एस.बालोदिया ने जिले में स्थित जल उपभोक्ता संस्थाओं के प्रादेशिक निर्वाचन क्षेत्र (टी.सी.) के सदस्यों तथा अध्यक्षों के निर्वाचन की तैयारियों की समीक्षा करते हुए कहा कि अन्य चुनावों की भांति जल उपभोक्ता संस्थाओं के चुनाव भी महत्वपूर्ण है। सभी अधिकारी इन संस्थाओं के निर्वाचन को पूरी गंभीरता के साथ लें। निर्वाचन कार्य संपादित कराए जाने हेतु दिशा-निर्देशों का पालन करते हुए पूरी पारदर्शिता भी बरतें।

अपर कलेक्टर श्री बालोदिया ने उक्त आशय के निर्देश आज जिलाधीश कार्यालय के सभाकक्ष में जिले में स्थित जल उपभोक्ता संस्थाओं के प्रादेशिक निर्वाचन क्षेत्र (टी.सी.) के सदस्यों तथा अध्यक्षों के निर्वाचन की तैयारियों की समीक्षा बैठक अधिकारियों को दिए।

बैठक में उपजिला निर्वाचन अधिकारी श्री मकसूद अहमद, जल संसाधन विभाग के कार्यपालन यंत्री श्री ओ.पी.गुप्ता सहित तहसीलदार एवं जलसंसाधन विभाग के अधिकारीगण आदि उपस्थित थे। श्री



बालोदिया ने कहा कि जलउपभोक्ता संस्थाओं के निर्वाचन कार्य से जुड़े अधिकारी इन चुनावों को भी पूरी गंभीरता एवं पारदर्शिता और आपसी समन्वय के साथ निर्वाचन कार्य संपादित कराएं।

बैठक में जलसंसाधन विभाग के कार्यपालन यंत्री श्री ओ.पी.गुप्ता ने जल उपभोक्ता संस्थाओं के प्रादेशिक निर्वाचन क्षेत्र के सदस्यों के निर्वाचन के संचालन के लिए सूचना का प्रकाशन 29 मई 2019 को किया जा चुका है, निर्वाचन अधिकारी द्वारा जल उपभोक्ता संस्था के प्रादेशिक निर्वाचन क्षेत्र के सदस्यों के निर्वाचन के लिए 01 जून 2019 से नाम निर्देशन पत्र भरने की कार्यवाही शुरू

होगी। नाम निर्देशन पत्र प्राप्त करने की अंतिम तिथि 03 जून 2019 रहेगी। नाम निर्देशन पत्रों की जांच एवं विधिमान्यतः नाम निर्देशित अभ्यर्थियों की सूची 04 जून को तैयार की जाएगी। 06 जून अपराह्न 03 बजे तक नाम वापसी की अंतिम तारीख रहेगी। 07 जून को निर्वाचन लड़ने वाले अभ्यर्थियों की सूची का प्रकाशन एवं निर्विरोध निर्वाचन परिणाम की घोषणा की जाएगी। 16 जून 2019 को प्रातः 08 बजे से दोपहर 02 बजे तक मतदान होगा एवं मतदान उपरांत मतदान केन्द्रों पर मतगणना होगी। 18 जून को मतगणना का सरलीकरण एवं निर्वाचन अधिकारी द्वारा परिणामों की घोषणा

तथा निर्वाचन प्रमाण-पत्र प्रदाय किए जाएंगे। इसी प्रकार 20 जून 2019 को अध्यक्ष के निर्वाचन के प्रयोजन के लिए मतदाता सूची एवं सूचना का जनपद पंचायत के सूचना पटल पर प्रदर्शन तथा निर्वाचित सदस्यों की सूचना भेजी जाएगी। अध्यक्ष पद के निर्वाचन हेतु नाम निर्देशन पत्र 23 जून 2019 को प्राप्त किए जाएंगे, इसके उपरांत दोपहर 12.30 बजे से 01 बजे तक नाम निर्देशन पत्रों की जांच, दोपहर 01 बजे से 01.30 बजे तक नाम निर्देशन की वापसी, दोपहर 02 बजे निर्वाचन लड़ने वाले अभ्यर्थियों की अंतिम सूची का प्रकाशन किया जाएगा। इसके उपरांत 23 जून को अपराह्न 03 बजे से 05 बजे तक निर्वाचन की दशा में मतपत्र द्वारा मतदान होगा और मतदान के तत्काल बाद मतगणना तथा परिणाम की घोषणा की जाएगी। जलउपभोक्ता संस्थाओं के निर्वाचन हेतु जिले में कुल 121 मतदान केन्द्र बनाए गए हैं। जिसमें शिवपुरी में 07, कोलारस में 01, बदरवास में 05, नरवर में 44, करैरा में 10, बैराड़ में 03, पोहरी में 04, पिछोर में 24, खनियांधाना में 23 मतदान केन्द्र बनाए गए हैं।

चिकित्सा विभाग के प्रमुख सचिव व कलेक्टर ने किया मेडीकल कॉलेज का निरीक्षण, दिए दिशा निर्देश

शिवपुरी। मध्यप्रदेश शासन चिकित्सा विभाग के प्रमुख सचिव शिवशेखर शुक्ला गुरुवार को शिवपुरी प्रवास के दौरान शिवपुरी मेडीकल कॉलेज का निरीक्षण करने पहुंचे। इस दौरान प्रमुख सचिव श्री शुक्ला के साथ जिला कलेक्टर सुश्री अनुग्रह पी.भी मौजूद रहीं जिन्होंने मेडीकल कॉलेज की चिकित्सकीय सेवाओं की जानकारी ली और उचित दिशा निर्देश दिए। इस दौरान प्रमुख सचिव शिवशेखर शुक्ला ने उपस्थित मेडीकल डीन व चिकित्सकीय स्टाफ को बताया कि शासकीय चिकित्सा महाविद्यालय शिवपुरी नये चिकित्सा महाविद्यालय पड़ौसी राज्यों के लिए मेडिकल कॉलेज में मॉडल साबित हुए हैं जिन्हें वे फॉलो करने जा रहे हैं। इस अवसर पर डीन डॉ.इला गुजरिया ने चिकित्सा महाविद्यालय शिवपुरी की विभिन्न

गतिविधियों का व प्रगति कार्यों की वस्तुस्थिति का पावर पॉइंट के माध्यम से प्रमुख सचिव श्री शुक्ला को अवगत कराया। इस अवसर पर विभिन्न फैकल्टी व चिकित्सकगण उपस्थित थे।

शासकीय चिकित्सा महाविद्यालय की सेवाएं प्रारंभ होने के साथ ही जिला चिकित्सालय में भर्ती मरीजों को लेकर रैफरल में काफी महसूस की गई है। इस दौरान मेडीकल कॉलेज प्रबंधन शिवपुरी द्वारा प्रमुख सचिव एस.एस.शुक्ला व जिला कलेक्टर अनुग्रह पी. को बताया कि चिकित्सा महाविद्यालय प्रारंभ होने के साथ ही रैफरल मरीजों की संख्या में कमी हुई है जिसमें गत वर्ष 2017-18 में जहां 4578 मरीजों को रैफरल कर जिले से बाहर उपचार के लिए भेजा गया वहीं मेडीकल कॉलेज प्रारंभ होने के बाद

इसमें कमी होते हुए वर्ष 2018-19 में 3452 मरीजों को रैफर किया गया।

इस दौरान मेडीकल कालेज द्वारा अपने वरिष्ठ अधिकारियों को बताया गया कि इन दिनों जिला चिकित्सालय के ओपीडी और आईपीडी में मरीजों की संख्या में काफी वृद्धि हुई है, हमारा प्रयास होगा कि हम बेहतर इलाज करते हुए यहां चिकित्सकीय सेवाओं के माध्यम से मरीजों का बेहतर इलाज करेंगे और ओपीडी व आईपीडी में भी मरीजों की संख्या केवल कम नहीं होगी बल्कि मरीजों के लिए उचित चिकित्सकीय व्यवस्था को लेकर कार्य किया जाएगा। सभी चिकित्सक नियमित रूप से ओपीडी में बैठक मरीजों का इलाज करेंगे जिससे यहां मरीजों को और अधिक स्वास्थ्य लाभ प्राप्त होगा।

खरबूजे तोड़ने की कहकर निकला था बालक, तालाब में तैरती मिली लाश

शिवपुरी। भौंती के ग्राम पुनावली में कल एक 15 वर्षीय बालक की लाश गांव के तालाब में तैरती हुई मिली। मृत बालक घर से खरबूजे तोड़ने की बात कहकर निकला था, लेकिन देर शाम तक वह घर वापस नहीं आया तो परिजनों ने उसकी तलाश की। जहां तालाब में उसका शव पड़ा मिला। पुलिस ने मामले में मर्ग कायम कर जांच शुरू कर दी है। जानकारी के अनुसार छोटू पुत्र प्रताप सिंह परिहार निवासी पुनावली मंगलवार को घर पर कहकर गया था कि वह तालाब किनारे लगे खरबूजे तोड़ने के लिए जा रहा है। बताया जाता है कि जब छोटू खरबूजे तोड़ने के बाद तालाब में नहाने के लिए उतरा तो वह तालाब की गहराई में चला गया जहां वह डूब गया। इस दौरान गांव के ही एक युवक रामकुमार आदिवासी ने उसे बचाने का प्रयास किया, लेकिन वह उसे बचा नहीं सका।

जल उपभोक्ता संस्थाओं के निर्वाचन की तैयारियों की समीक्षा

शिवपुरी। अपर कलेक्टर आर.एस.बालोदिया ने जिले में स्थित जल उपभोक्ता संस्थाओं के प्रादेशिक निर्वाचन क्षेत्र (टी.सी.) के सदस्यों तथा अध्यक्षों के निर्वाचन की तैयारियों की समीक्षा करते हुए कहा कि अन्य चुनावों की भांति जल उपभोक्ता संस्थाओं के चुनाव भी महत्वपूर्ण है। सभी अधिकारी इन संस्थाओं के निर्वाचन को पूरी गंभीरता के साथ लें। निर्वाचन कार्य

संपादित कराए जाने हेतु दिशा-निर्देशों का पालन करते हुए पूरी पारदर्शिता भी बरतें।

अपर कलेक्टर श्री बालोदिया ने उक्त आशय के निर्देश आज जिलाधीश कार्यालय के सभाकक्ष में जिले में स्थित जल उपभोक्ता संस्थाओं के प्रादेशिक निर्वाचन क्षेत्र (टी.सी.) के सदस्यों तथा अध्यक्षों के निर्वाचन की तैयारियों की समीक्षा बैठक अधिकारियों को दिए। बैठक में उपजिला निर्वाचन

अधिकारी मकसूद अहमद, जल संसाधन विभाग के कार्यपालन यंत्री ओ.पी.गुप्ता सहित तहसीलदार एवं जलसंसाधन विभाग के अधिकारीगण आदि उपस्थित थे। श्री बालोदिया ने कहा कि जलउपभोक्ता संस्थाओं के निर्वाचन कार्य से जुड़े अधिकारी इन चुनावों को भी पूरी गंभीरता एवं पारदर्शिता और आपसी समन्वय के साथ निर्वाचन कार्य संपादित कराएं।